

Ringasta veður Jakku hefur upplivað

Jákup á Sundi, vanliga nevndur Jakku er nú farin av Norðbúgvannum. Hann fer at royna við snurriváð, sum var ein nýggj føroysk veiða. Síðan fer hann við Fiskanes, sum var eitt fram-brot í fimtiárunum. Men nú fer Jakku at rógva út, og hetta gjørdist hansara lív. Eins og pápin gjørdist hann serliga kendur sum kalva-maður. Framvegis er hann á floti 85 ára gamal



Óli Jacobsen
olij@sosialurin.fo

4. partur

Eg fór uppá skúla seinasta krígs-veturin. Tá ið eg varð liðugur, var eg biðin um at koma við einum snurriváðsbáti. Hann kallaðist Eyðbjørg, og Alfred Johannesen átti hann. Hetta var ein slupp, sum var riggað til snurriváð, sum er eitt slag av nót. Tá bar til at fiska í Norðsjónum, hóast tað var á vári 1945 og bardagin framvegis ikki var av. Har vóru vit, tá ið kríggið helt uppát. Tá var eingin vandi við týskarum longur. Teir høvdu nóg mikið við sær sjálvum. At fiska við snurriváð riggaði heilt væl. Eyðbjørg var bara so tung og setti so nógv á. Tí var hon ring at fáa at liggja í ringum veðri. Eg minnst, at vit fingi eina ferð so grúliga nógv av stórari og góðari reyðsprøku í einum tógi á Dogger Bank. Tað var eisini ringur botnur. Men so bleiv vindur og ankarið fór at draga, so vit funnu ikki skotið aftur. Tá vóru ikki tær navigatiónsgreiðir teir hava nú.

Vit landaðu í Aberdeen og Grimsby. Tað var annars nógv roynd á nevndu økjum. Her vóru nógvir danskir snurriváðsbátar og enskir trolarar.

So helt kríggið uppát í mai 1945. Júst tá vóru vit á veg inn til Aberdeen, vit sóu bál ymsa staðni fram við strondini, sum fólk høvdu kynt í ovfarakæti um, at nú var friður.

Aftaná kríggið ætlaði eg at keypa ein snurriváðsbát. Eg fór niður til Danmarkar í teimum ørindum,



Ein rættiligur kalvi. Her sæst Jakku saman við abbasoninum Jákupi við »dagsins fongi«

men bátarnir blivu so dýrir. Tað vóru nevnliga so nógvir føroyingar, sum bjóðaðu uppá teir. Eg keypti so ongan, tað var sikkurt líka gott.

Men mær dámdi líka væl at liggja heima og rógva út. Tað komu so nógvir trolarar eisini um hesa tíðina. Tað gekk illa at manna teir við trolmonnum, so teir ringdu nokk so ofta eftir mær, tá ið teimum manglaðu trolkønar menn. Tað kundi eisini vera, at

ein stýrimaður var blivin sjúkur, so sluppu teir ikki avstað aftur, tá kundi eg fara. Men tað gjørdist minni og minni hugaligt at sigla við trolarum. Fiskurin varð bíligari og kolið gjørdist dýrari, so hesir trolarar vóru deyðadømdir, sum eftirtíðin eisini vísti.

Ódnar veður

Tá ið eg var niðri og hugdi eftir skipum, keypti Hendrik Egholm í Streymnesi ein snurriváðsbát,

sum varð kallaður Grønhólmur. Teir høvdu ongan bestamann at sigla heim við bátinum. Eg skuldi heim á líkavæl, so eg kundi eins væl fara við teimum.

Eg varð so biðin um at koma við sum bestimaður. Tað kundi eg gott, tí eg hevði einki annað at gera tá. Hetta var í 1946 um vár-ið. Vit fara so avstað. Tá ið vit koma yvir móti Suðurlandinum fingi vit heilt ringt ódnarveður. Kaysten Andreassen, sonur Andreas í Norðskála, var skipari. Kl 12 á kvøldi var ikki veður at sigla, og vit leggja stilt. Kl 3 um náttina fingi vit eitt brot, sum fylti niður í lugarið. Eg var í koyggjuni og svav. Eg vaknaði við kaldan dreyum og leyp upp í kappan.

Eg sá, at tað, sum annars var leyst, og sum hevði verið surrað, hekk altuttanborðs. Eg visti, hvar ein øks var. Eg var í berum undirklæðum, men tað var ikki tíð til at lata seg í. Eg leyp so eftir øksini og fekk kvett alt tað, sum hekk. Tibetur gekk motorurin, og hetta bjargaði okkum. Menninir lupu til pumpurnar, men tá siggja teir, at hjartað í pumpuni var burtur,

og uttan tað gjørdist einki. Tað vísti seg, at tað einasta, sum var eftir á dekkinum var júst hjartað og tað var so heppið, at onkur traðkaði á tað.

Tað lak nokkso illa um dekkið, tí alt verkið var sprongt niður íggjøgnum. Men lensipumpen var góð, so vit fingi hildið skipinum flótandi.

Tann, sum stýrði, var Óla Jákup í Skúgví, sum búði í Havn. Hann spurdi, um eg vildi taka yvir. Men eg bar meg undan, tí at skifta róðurmann í slíkum veðri var neyvan skilagott.

So tóku vit undan. Men tað var so ringur sjógvur. Eg eri sikkur uppá, at vit fóru gjøgnum grunnbrotini á Suðurlandinum. Um vit so fóru uppá land, so mátti bara siglast. Komu vit uppá sandin, so kundi ein kjansur verið fyri, at skipið kom so langt niðan, at vit kundu bjarga okkum.

Tað varð sett full ferð á motorin. Eg leyp fram at lata meg í klæðir. Skipið fór sum eftir eini linju. Tað fór ikki eitt stig á kumpassini til síðuna. Eg haldi, at her hevur onkur hægri makt hildið um róðrið. Men tað stóð nógv á motorinum. Hvørja ferð skruvan kom uppúr sjónum, larmaði hon forferdiligt. Tað síðsta brotið kom aftani frá. Tað fekk okkum aftur og breyt uttan tó at nakað hendi. Tá ið vit høvdu siglt í trýggjar tímar gjørdist púra slætt, og tað stilti av eisini. Vit komu eisini í lívd av landinum. Vit kláraðu síðan at sigla inn í Vestmannaoyggjarnar. Har lógu vit meira enn ein mánaða. Skipið skuldi alt kalfatrast. Stýrihúsið var eisini brotið og mátti gerast av nýggjum.

Skrúvuhøvdið var fest við fyra skrúvum. Trýggjar av hesum vóru slitnar. Hevdu tann síðsta slitnað eisini, so fór skruvan, og tá hevði verið ringt at vita, hvussu endin hevði verið.

Skaffigreiðir undir madrassuni

Tað kann verða nevnt, at sjógvurin vit fingi var so ógvusligur, at skaffigreiðirnar í lugarinum vóru seinni funnar undir madrassunum í yvirkoyggjunum. Í maskinrúminum vóru dúrkplátur-



Hetta er Tjørnunes, sum Jakku róði út við í mong ár